

സഭയുടെ പ്രാധാന്യം-സാക് പുനൻ

WFTW Malayalam 8 August 2010

www.jeevamozhikal.org

വെളിപ്പാടുകൾ 1:10, 11 വാക്യങ്ങളിൽ യോഹന്നാൻ ഒരു ശബ്ദം ഇങ്ങനെ പറയുന്നതു കേട്ടതായി നാം കാണുന്നു. “നീ കാണുന്നത് ഒരു പുസ്തകത്തിൽ എഴുതി എഫെസോസ്, സ്മൂർന്ന, പെർഗ്ഗമോസ്, തുയമെര, സർട്ടീസ്, ഫിലദെൽഫ്യ, ലവോദിക്യാ എന്നീ ഏഴു സഭകൾക്കും അയയ്ക്കുക.” ദൈവം ഒരു സന്ദേശം അയയ്ക്കുമ്പോൾ അത് നമുക്കുവേണ്ടി മാത്രമല്ല, മറ്റുള്ളവർക്കുവേണ്ടി കൂടിയാണ്. ദൈവം നമ്മോടു സംസാരിക്കുമ്പോൾ യോഹന്നാനോടു കൽപ്പിച്ചതുപോലെ കേട്ട കാര്യങ്ങൾ എഴുതിവയ്ക്കുന്നത് ഒരു നല്ല സ്വഭാവമാണ്. എഴുതിവെച്ചില്ലെങ്കിൽ ദൈവം അവനോട് സംസാരിച്ചതു മറന്നുപോകാനുള്ള സാധ്യതയുണ്ടായിരുന്നു.

ഇവിടെ ദൂത് ആസ്യയിലെ ഏഴു സഭകൾക്കുള്ളതായിരുന്നു. ഇന്നത്തെ തുർക്കിയുടെ ചില ഭാഗങ്ങളാണ് അന്ന് ആസ്യയെന്ന് അറിയപ്പെട്ടിരുന്നത്. ഈ ഏഴു സഭകളും 75 മൈൽ ചുറ്റളവിൽ ഉള്ളതായിരുന്നു. എന്നാൽ ശ്രദ്ധിക്കുക, ഈ സഭകൾ തമ്മിൽ എത്ര അടുത്തു സ്ഥിതിചെയ്തിട്ടും അവയെ ഒന്നിച്ചുചേർത്ത് ആസ്യയിലെ സഭയെന്നല്ല അഭിസംബോധന ചെയ്യുന്നത്. ആസ്യയിലെ സഭകൾ എന്നാണ് വിളിക്കുന്നത്. ഇതു വളരെ നിസ്സാരമെന്നു തോന്നാമെങ്കിലും വളരെ പ്രാധാന്യമുള്ളതാണ്. ആസ്യയിലെ സഭ എന്നു വിളിച്ചിരുന്നെങ്കിൽ ഈ സഭകളെല്ലാം കൂടി ഒരു കേന്ദ്രസ്ഥാനത്തോടുകൂടി ഒരു വിഭാഗമായിത്തീർന്നിരുന്നു എന്നു കരുതാം. ആസ്യയിലെ സഭകൾ എന്നു പറയുമ്പോൾ അത് ഓരോ സഭയും ഓരോ പ്രാദേശികസഭകളായി ദൈവത്താൽ നയിക്കപ്പെടുന്നതായിരുന്നു.

സഭയെന്നാൽ ക്രിസ്തുവിനാൽ പണിയപ്പെടുന്ന ദൈവത്തിന്റെ വേലയാണ്. എന്നാൽ ഒരു സഭാവിഭാഗം എന്നതു മനുഷ്യരുടെ സൃഷ്ടിയാണ്. ഓരോ സഭയും ക്രിസ്തുവിന്റെ നേരിട്ടുള്ള നേതൃത്വത്തിൽ ആയിരിക്കണം എന്നതാണ് ദൈവയിഷ്ടമെന്നും അല്ലാതെ ഒരു സഭാവിഭാഗം ആകുന്നതല്ലെന്നും അപ്പോസ്തലന്മാർ വ്യക്തമായി പഠിപ്പിച്ചിട്ടുണ്ട്. യോഹന്നാൻ കത്തയച്ചുകൊടുക്കുന്നതിന് ഈ ഏഴു സഭകൾക്കും ചുമതലക്കാരായി ബിഷപ്പോ സുപ്രണ്ടോ ഒന്നും ഉണ്ടായിരുന്നില്ല. ഓരോ കത്തും വ്യക്തിപരമായി ഓരോ സഭകൾക്കും അയയ്ക്കേണ്ടിയിരുന്നു. കാരണം, ഓരോ സഭയും സ്വതന്ത്രമായിരുന്നു. ദൈവം സഭയ്ക്ക് അപ്പോസ്തലന്മാരെ നൽകിയിരുന്നു. യോഹന്നാൻ തന്നെയും അവരിൽ ഒരാളായിരുന്നു. എന്നാൽ ദൈവം ഒരു ബിഷപ്പിനെയോ സുപ്രണ്ടിനെയോ നിയമിച്ചിരുന്നില്ല. അങ്ങനെയൊന്നു വേണമെന്നു മില്ല. ഉദാഹരണത്തിന് ഇന്ത്യയിലെ സഭയെന്നല്ല, എന്നാൽ ഇന്ത്യയിലെ വിവിധ പ്രദേശങ്ങളിൽ ദൈവത്താൽ പണിയപ്പെട്ടതും നേരിട്ട് ദൈവത്തിന്റെ നിയന്ത്രണത്തിൽ ഉള്ളതുമായ ഓരോരോ സഭകൾ.

സാത്താന്റെ അന്തിമലക്ഷ്യം ബാബിലോൺ എന്ന അവന്റെ വ്യാജസഭ പണിയുകയാണ്. അതിലേക്കുള്ള ആദ്യപടിയായി നൂറ്റാണ്ടുകൾക്കു മുൻപു തന്നെ പല പ്രാദേശികസഭകളെ ഒരുമിച്ചുചേർത്ത് ഒരു ക്രിസ്തീയവിഭാഗമാക്കി. അല്ലെങ്കിൽ ബാബിലോൺ പണിയുക അസാധ്യമാണെന്ന് അവനറിയാമായിരുന്നു. സാത്താന്റെ തന്ത്രങ്ങളെ നാം അറിയാതിരിക്കരുത്.

ഏഴു പൊൻനിലവിളക്കുകൾ ഏഴു സഭകളെ സൂചിപ്പിക്കുന്നു(വെളി.1:20). പഴയനിയമത്തിൽ ഏഴു ശാഖകളോടു കൂടിയ ഒരു വിളക്കാണുണ്ടായിരുന്നത്. യിസ്രായേലിലെ എല്ലാ ഗോത്രങ്ങളും യെരൂശലേം കേന്ദ്രമാക്കിയുള്ള ഒരു സഭാവിഭാഗത്തിന്റെ വിവിധ ശാഖകളായിരുന്നു.

എന്നാൽ പുതിയനിയമത്തിൽ അങ്ങനെയല്ല. ഇവിടെ തീർത്തും വേർപെട്ട ഏഴു വ്യത്യസ്തനിലവിളക്കുകളാണ്. അവർക്കു തമ്മിൽ തമ്മിൽ ക്രിസ്തു എന്ന തലയിലൂടെ പരസ്പരം കൂട്ടായ്മ ഉണ്ടെങ്കിലും ഓരോന്നും നേരിട്ട് ക്രിസ്തുവിന്റെ നിയന്ത്രണത്തിൽ വ്യത്യസ്തങ്ങൾ ആയിരുന്നു.

സഭയെ നിലവിളക്ക് എന്നു വിളിക്കുന്നതിലൂടെ സൂചിപ്പിക്കുന്നത് ദൈവത്തിന്റെ ദൃഷ്ടിയിൽ സഭയുടെ പ്രാഥമിക ചുമതല വെളിച്ചം പകരുക എന്നതാണ്. പൊന്നു കൊണ്ടുണ്ടാക്കിയത് എന്നത് യഥാർത്ഥസഭയുടെ ദിവ്യത്വത്തെ സൂചിപ്പിക്കുന്നു. അത് ദൈവത്താൽ പണിയപ്പെടുന്നതാണ് അല്ലാതെ മനുഷ്യരാലല്ല.

ഒരു നിലവിളക്കു കേവലം അലങ്കാരത്തിനു വേണ്ടിയുള്ള ഒന്നല്ല. സഭയും അങ്ങനെ തന്നെ. ഓരോ സഭയും ഉയർത്തിപ്പിടിക്കേണ്ട വെളിച്ചം ദൈവവചനമാണ്. അതു മാത്രമാണ് ഇരുൾ നിറഞ്ഞ ഈ ലോകത്തിൽ നമ്മുടെ പാതയ്ക്കു വെളിച്ചമാകുന്നത്(സങ്കീ.119: 105). ഈ വെളിച്ചം ഉയർത്തിപ്പിടിക്കേണ്ടതിനു പകരം വലിയ സഭകൾ എന്നു വിളിക്കപ്പെടുന്നവർ വിദ്യാലയങ്ങളും ആശുപത്രികളും നടത്തി സാമൂഹികസേവനമാണ് ചെയ്യുന്നത്. അവർ സഭയെക്കുറിച്ചുള്ള ദൈവത്തിന്റെ ഒന്നാമത്തെ ഉദ്ദേശത്തിൽ നിന്നും മാറിപ്പോയി എന്ന് അപ്പോൾ ഉറപ്പാണ്.

ആരാണ് സംസാരിക്കുന്നത് എന്നറിയാൻ ശ്രമിച്ചപ്പോൾ യോഹന്നാൻ യേശുവിനെ കണ്ടു(വെളി.1: 13, 14). എന്നാൽ അവൻ യേശുവിനെ കണ്ടത് സഭകളുടെ മദ്ധ്യേ ആയിരുന്നു. പ്രാദേശികസഭകളിലൂടെയാണ് ദൈവം തന്നെത്തന്നെ വെളിപ്പെടുത്തുന്നതും മറ്റുള്ളവരോട് സംസാരിക്കുന്നതും.

വേദപുസ്തകത്തിൽ ദൈവം വസിക്കുന്ന ഇടമായി ആദ്യം പരാമർശിക്കുന്നത് മരുഭൂമിയിൽ മോശെ കണ്ട എരിയുന്ന മുൾപ്പടർപ്പിലാണ്(ആവ.33:16). പത്തോസിൽ യോഹന്നാനെപ്പോലെ മോശെയും ആശ്ചര്യകരമായ ആ കാഴ്ച കാണുവാൻ നിന്നു. അപ്പോഴാണ് ദൈവം അവനോട് സംസാരിച്ചത്(പുറ.3:3).

ഇന്നു സഭയാണ് ദൈവത്തിന്റെ വാസസ്ഥലം. എരിയുന്ന മുൾപ്പടർപ്പുപോലെ എല്ലാ സഭയും തന്റെ ആത്മാവിനാൽ ജ്വലിക്കണമെന്നാണ് ദൈവം ആഗ്രഹിക്കുന്നത്. ജനം ഒരു പ്രാദേശികസഭയെ നോക്കുമ്പോൾ അതിലെ അംഗങ്ങളിലൂടെ ക്രിസ്തുവിന്റെ ജീവനെ അവർക്കു കാണാൻ സാധിക്കണം. അപ്പോൾ ദൈവത്തിനു സഭയിലൂടെ സംസാരിക്കുവാൻ സാധിക്കും.